



14.1 රූපය - ආශීර්වාදකාර බන්ධනය නමැති දේව ප්‍රසාද නිධානය දනය කිරීම

ඔබ ඉහත පින්තූරවලින් දකින්නේ ආශීර්වාදකාර බන්ධනය නමැති දේව ප්‍රසාද නිධානය දනය කෙරෙන ආකාරය යි. ආශීර්වාදකාර බන්ධනය නමැති දේව ප්‍රසාද නිධානය දනය කරනු ලබන්නේ දේවස්ථානයක දී ය. ආශීර්වාදකාර බන්ධනය ජනතා සේවයේ දේව ප්‍රසාද නිධානයකි. එය දෙවියන් වහන්සේ විසින් ලෝකාරම්භයේ දී ස්ථාපිත කරන ලද ශුද්ධ වූ බන්ධනයකි. මෙම බයිබල් පාඨය තුළින් එය පැහැදිලි වේ: “දෙවි සම්ඳාණන් වහන්සේ කතා කොට, මිනිසා තනි ව විසීම සුදුසු නැත; ඔහුට සුදුසු සහකාරියක මවා දෙන්නෙමි” යි වදාළ සේක” (උත්පත්ති 2:18). එය දෙවියන් වහන්සේ ඉදිරියේ ද කිතුනු ජනතාව ඉදිරියේ ද දනය කෙරෙන දේව ප්‍රසාද නිධානයකි. දෙවියන් වහන්සේ විවාහ වන යුචලට ආශීර්වාද කරන සේක.

ආශීර්වාදකාර බන්ධනය ගිවිසුමකි. ගිවිසුමක් නම් ප්‍රේමයේ බන්ධනයකි. එම නිසා විවාහ වන යුචල ප්‍රේමයෙන් සහ සහයෝගයෙන් කටයුතු කළ යුතු ය. ගිවිසුමකට පාර්ශව දෙකක් සිටිති. විවාහයේ එම පාර්ශව දෙක නම් මනාලයා හා මනාලිය යි. ගිවිසුමක සාක්ෂිකරුවෝ සිටිති. මෙහි ද

පූජාප්‍රසාදිතමා → ශුද්ධ වූ සභාවේ නිල සාක්ෂිකරුවා
 රැස් ව සිටින නැදෑ හිතමිතුරෝ → සමාජය වෙනුවෙන් සාක්ෂි
 දරති.

(ඒ අතරින් දෙදෙනෙක් වගකිව යුතු සාක්ෂිකරුවන් ලෙස අත්සන් තබති).

කිතුනු විවාහයේ ලක්ෂණ

1. ඒකත්වය

මින් අදහස් වන්නේ එක් ස්වාමි පුරුෂයෙකුට එක් භාර්යාවක් ද එක් භාර්යාවකට එක් ස්වාමි පුරුෂයෙක් ද පමණක් විවාහ කර ගත හැකි බව ය. විවාහ වන යුවළ තම සතුට සහ දුක එකිනෙකා සමග බෙදා ගනිමින් ජීවිත කාලය තුළ ම එකට ප්‍රේමයෙන් හා සහයෝගයෙන් ජීවත් වෙති. ඔවුහු විවාහයේ ප්‍රසාද නිධානයට තම අන්‍යෝන්‍ය ප්‍රේමය හා කැපවීම තුළින් සාක්ෂ්‍ය දරන්නෝ ය.

2. අඛණ්ඩභාවය

විවාහක යුවළ තම ජීවිත කාලය ම එනම්, මරණය දක්වා ම එකට ජීවත්වීම අඛණ්ඩභාවය යි. එය විවාහයේ කැඳවීමේ හා ජීවිතයේ ශක්තිමත් පදනම හා අලංකාරබව විදහා දක්වයි. කිතුනු විවාහය තුළ දික්කසාදයකට අවසර නැත. පහත ශුද්ධ බයිබල් පාඨය එය තවදුරටත් තහවුරු කරයි.

මෙසේ ඔවුහු එවක් පටන් දෙදෙනකු නොව එක් කෙනෙක් වෙති. එබැවින් දෙවියන් වහන්සේ එක් කළ අය මනුෂ්‍යයා වෙන් නොකෙරේවා!

(මතෙව් 19:6)

දෙමව්පියන්ගෙන් දරුවන්ට ඉටුවිය යුතු යුතුකම්



14.2 රූපය - අධ්‍යාපනය ලබා දීම

- දරුවන්ට අවශ්‍ය ආදරය, රැකවරණය, මගපෙන්වීම හා පෝෂණය ලබා දීම
- දරුවන්ගේ ශාරීරික, මානසික හා ආධ්‍යාත්මික අවශ්‍යතා සපුරාලීම
- නියමිත වයසේ දී දරුවන්ට දේව ප්‍රසාද නිධාන ලබා දීම
- දරුවන් කතෝලික විශ්වාසය තුළ ඇති දැඩි කිරීම
- දරුවන්ට පූර්ණ අධ්‍යාපනයක් ලබා දීම
- කතෝලික ධර්මය විෂයක් ලෙස උගන්වන පාසල්වලට දරුවන් ඇතුළත් කිරීම
- කතෝලික පරිසරයක් තුළ දරුවන්ට අධ්‍යාපනය සහ ජීවිත හැඩගැස්ම ලැබීමට අවස්ථාව සලසා දීම
- තම වගකීම් නිසියාකාර ව ඉටු කරන දරුවන් ලෙස ඔවුන් ඇති දැඩි කිරීම
- යහපත් පුරවැසියකු ලෙස ජීවත් විය හැකි දරුවකු ලෙස හදවතා ගැනීම.

දරුවන්ගෙන් දෙමව්පියන්ට ඉටු විය යුතු යුතුකම්



14.3 රූපය - වියපත් වූ මවට සැලකීම

- දෙමව්පියන්ට ගරු කිරීම හා කීකරු වීම
- දෙමව්පියන්ගේ වැඩවලට උදව් කිරීම
- දුක්වේදනා හා අසනීපවල දී පිහිට වීම
- වියපත් වූ දෙමව්පියන්ට සැලකීම
- තම බාල සොහොයුරන් රැකබලා ගැනීම
- හොඳින් අධ්‍යාපනය ලබා ගැනීම
- නිතර දෙමව්පියන් සතුටු කිරීම

- සහෝදර සහෝදරියන් සමග සාමයෙන් ජීවත් වීම.
- දෙමව්පියන් සහ සහෝදර සහෝදරියන් වෙනුවෙන් යාවිඤා කිරීම.

ශුද්ධ වූ පවුලෙන් කිතුනු පවුලකට ලබාගත හැකි ආදර්ශ



14.4 රූපය - ශුද්ධ වූ පවුල

1. මරිය කුමියට මංගලම් කී අවස්ථාවේ දී “ඔබ කී වචනය ලෙස මට ඉටු වේවා”යි මරිය කුමිය කීවා සේ පවුලේ සියලු දෙනා දේව කැමැත්තට හිස නැමිය යුතු ය. (ලූක් 1:38)
2. මරිය කුමිය දෙවීමව් වුව ද බැහැපත් ව තම ශ්‍රේණිවරිය වන එලිසබෙත් කුමිය බැහැදැක්මට ගියා සේ අන් අයට පිහිට විය යුතු ය.
3. පවුලේ ප්‍රධානියා ලෙස ජුසේ කුමා තම බිරිඳ හා දරුවා ආරක්ෂා කිරීමට තම සැප නින්ද පවා අමතක කර ඔවුන් ආරක්ෂිත ස්ථානයකට රැගෙන යාම තුළින් පිතෘ සෙනෙහස ගෙනහැර දක්වයි.
4. ශුද්ධ වූ පවුල ජේසුස් වහන්සේ ව කැප කිරීමට දේව මාලිගයට යාම තුළින් නීතියට ගරු කරමින් ආදර්ශවත් කිතුනු ජීවිතයක් ගත කළ බව පැහැදිලි ය.
5. දේව මාලිගාවේ දී නැතිවුණ ජේසු කුමරු සෙවීම තුළින් මව සහ පියා දරුවන් කෙරෙහි දක්වන ආදරය පැහැදිලි ය.
6. මවට සහ පියාට ජේසුස් වහන්සේ දේව පුත්‍රයාණන් වුව ද කීකරු වූ සේක.
7. ජේසුස් වහන්සේ ප්‍රඥා මහිමයෙන් හා කාය ශක්තියෙන් වර්ධනය වීම තුළින් දරුවකු අද කෙලෙස තම දෙමාපියන්ගේ ආශාවන් හා අරමුණු ඉටු කළ යුතු ද යන්න පැහැදිලි ය. හොඳින් ඉගෙන ගෙන, යහපත්

දරුවෙක් ලෙස ජීවත් වෙමින් සමාජයේ ප්‍රසාදය ලැබිය යුතු ය.

8. ජේසුස් වහන්සේ තම මවගේ ඉල්ලීමට කීකරුවීම හා අන් අයට පවුලක් ලෙස උදව් වූ ආකාරය කානා නුවර මගුල් ගෙදර සිද්ධිය අපට පෙන්වයි.
9. ජේසුස් වහන්සේගේ කුරුසිය පාමුල දේව මැණියෝ සිටියා සේ පවුලේ කෙනෙකු විපතට පත්වන අවස්ථාවක පවුලේ අය ඔවුන් අත්නොහැර ඔවුනට සැනසීමක් විය යුතු බව ශුද්ධ වූ පවුල පවසයි.
10. කුරුස ගසේ දී ජේසුස් වහන්සේ තම ප්‍රේම කළ ශ්‍රාවකයාට තම මව වන මරිය තුමිය භාර දෙන සේක. ඒ තුළින් තමා මෙලොවෙන් සමුගත් පසු තම මව තනි විය යුතු නැතැයි සිතූ ජේසුස් වහන්සේ මවට සුදුසු රැකවරණයක් ලබා දෙන සේක. මේ තුළින් මහලු වියට පත්වන දෙමව්පියනට රැකවරණයක් ලබා දිය යුතු බව ජේසුස් වහන්සේ අපට මතක් කරන සේක.

එබැවින් කිතුනුවන් වන අප ද ශුද්ධ වූ පවුල ආදර්ශයට ගනිමින් දේව කැමැත්තට අවනත ව දෙවියන් වහන්සේගේ සැලැස්මට අනුව අපගේ පවුලේ පසුබිම තුළ ජීවත් විය යුතු ය.

ක්‍රියාකාරකම

1. ආශීර්වාදකාර බන්ධනය පිළිබඳ කරුණු ගොනුකර බිත්ති පුවත් පතකට ලිපියක් සකස් කරන්න.
2. ශුද්ධ වූ පවුලෙන් කිතුනු පවුලකට ගත හැකි ආදර්ශ හතරක් ලියන්න.
3. ශුද්ධ වූ පවුලෙන් ලැබෙන ආදර්ශ ජීවත් කරවන ආකාර පහක් ලියන්න.
4. දෙමව්පියන්ගේ කටයුතුවලට ඔබ සහාය වන ආකාර පහක් ලියන්න.



ජීවිතයට බිඳක්

ශුද්ධ වූ පවුලේ ගුණාංග බබ තුළ ව්‍යවස්ථාපිත කරන්න.